

પ્રસાર ભારતી

સમાચાર વિભાગ, આકાશવાણી, અમદાવાદ

Date : 01-07-2025

Morning : 7.10 to 7.20

Day : TUESDAY

Regional News

આકાશવાણી અમદાવાદ- વડોદરા પ્રાદેશિક સમાચાર નિકિતા શાહ વાંચે છે.

1. રાજ્યના બિલ્ડર્સ આધુનિક અને ગુણવત્તાયુક્ત ઈન્ફ્રાસ્ટ્રક્ચર ડેવલપમેન્ટ સાથે રિયલ એસ્ટેટ સેક્ટરને નવી ઊંચાઈએ લઈ જઈ રહ્યા હોવાનું જણાવતા મુખ્યમંત્રી.
2. ઉત્પાદન કરતા ઓછા ભાવ મળતા રાજ્યના ડુંગળી પકવતા ખેડૂતોને ૨૦૦ રૂપિયા પ્રતિ કિલોગ્રામની સહાય ચૂકવવાનો રાજ્ય સરકારનો નિર્ણય.
3. નાગરિકોની રજૂઆતો અને સમસ્યાઓના નિવારણ માટે જિલ્લા કલેક્ટર કક્ષાએ અપાયેલી સૂચનાઓનું પાલન કરવા મુખ્યમંત્રીની તંત્રને તાકિદ.
4. ઉત્તરપ્રદેશના મુઝફ્ફરનગર પાસે કાર પલટી જતાં ગાંધીનગરના ચાર વ્યક્તિઓના મોત.
5. ગાંધીનગરના દહેગામમાં ફૂડ પોઇઝનિંગની અસરની સારવાર લઈ રહેલા વિદ્યાર્થીઓની સ્થિતિમાં સુધારો.

(સમાચારને અંતે – આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો....

ONION SAHAY

ગુજરાતમાં ડુંગળી પકવતા ખેડૂતોને સરકારે સહાય આપવાની જાહેરાત કરી છે. બજારમાં ડુંગળીના ભાવ ઓછા હોવાથી ડુંગળી પકવતા ખેડૂતોને આર્થિક સહાય પૂરી પાડવા રાજ્ય સરકાર દ્વારા આવા ખેડૂતોને 200 રૂપિયા પ્રતિ ક્વિન્ટલની સહાય ચૂકવશે. આ સહાય પચાસ હજારની મર્યાદામાં પૂરી પાડવામાં આવશે.

આ મહત્વપૂર્ણ નિર્ણયની જાહેરાત કરતા કૃષિ મંત્રી રાઘવજી પટેલે જણાવ્યું કે, વર્ષ 2024-25 રવિ સિઝન દરમિયાન ગુજરાતમાં ડુંગળીનું આશરે 93 હજાર 500 હેક્ટર વિસ્તારમાં વાવેતર થયું હતું , જે સામાન્ય વાવેતર વિસ્તારની સાપેક્ષે વધુ હોવાથી રાજ્યમાં ડુંગળીનું ઉત્પાદન પણ અંદાજિત 248.70 લાખ ક્વિન્ટલ જેટલું નોંધાયું છે.

પુષ્કળ ઉત્પાદનના પરિણામે APMCમાં ડુંગળીની આવક વધુ થતા લાલ અને સફેદ ડુંગળીના ભાવ રાજ્યની મુખ્ય APMCમાં ઉત્પાદન ખર્ચ કરતાં પણ ઓછા જોવા મળ્યા હતા. આવા સમયે રાજ્યના ખેડૂતોને સહાયરૂપ થવા માટે ભારત સરકારની માર્કેટ ઇન્ટરવેન્શન સ્કીમ હેઠળ પ્રાઇઝ ડેફિશિયન્સી પેમેન્ટ યોજના અંતર્ગત આર્થિક સહાય આપવામાં આવશે. ગત તા. 1 એપ્રિલથી 31 મે, 2025 દરમિયાન ડુંગળીનું APMCમાં વેચાણ કર્યું હોય , તેવા ખેડૂતોને 200 રૂપિયા પ્રતિ ક્વિન્ટલ સહાય અપાશે.

REAL ESTATE

મુખ્યમંત્રી ભૂપેન્દ્ર પટેલ અમદાવાદમાં 'બિલ્ડર ઓફ ધ નેશન' કોન્ફરેન્સમાં ઉપસ્થિત રહ્યા હતા. એક ખાનગી ચેનલ , કેડાઈ-અમદાવાદ અને કેડાઈ-ગાંધીનગરના સંયુક્ત ઉપક્રમે 'વિઝન ૨૦૪૭ - રિયલ એસ્ટેટનો અમૃતકાળ' થીમ પર કોન્ફરેન્સનું આયોજન કરવામાં આવ્યું હતું.

મુખ્યમંત્રીએ જણાવ્યું કે, આધુનિક ટેકનોલોજી અને સોશિયલ મીડિયાનો પ્રભાવ આજે દરેક સેક્ટરમાં વધ્યો છે. રાજ્યના બિલ્ડર્સ પણ આધુનિક અને ગુણવત્તા યુક્ત ઈન્ફ્રાસ્ટ્રક્ચર ડેવલપમેન્ટ સાથે રિયલ એસ્ટેટ સેક્ટરને નવી ઊંચાઈએ લઈ જઈ રહ્યા છે.

'બિલ્ડર ઓફ ધ નેશન' કોન્ફરેન્સમાં રિયલ એસ્ટેટ અને ઈન્ફ્રાસ્ટ્રક્ચર ડેવલપમેન્ટ ક્ષેત્રે વિવિધ કેટેગરીમાં સફળ બનેલા અને વિશિષ્ટ સિદ્ધિઓ હાંસલ કરનારા ડેવલપર્સ અને સંસ્થાઓને મુખ્યમંત્રીશ્રીના હસ્તે સન્માનિત કરવામાં આવ્યા હતા.

SWAGAT ONLINE

નાગરિકોની રજૂઆતો અને સમસ્યાઓના સુચારૂ નિવારણ માટે જિલ્લા કલેક્ટર કક્ષાએ નિવારણ માટેની જે સૂચનાઓ અપાઈ હોય તેનું પાલન સુનિશ્ચિત કરવા મુખ્યમંત્રીએ તાકિદ કરી છે.

મુખ્યમંત્રી સમક્ષ જૂન મહિનાના આ રાજ્ય “સ્વાગત”માં રાજકોટ અને અમદાવાદ મહાનગરપાલિકા, પોલીસ તંત્ર, ગ્રામ પંચાયતના રસ્તાઓ બનાવવા, જમીન મહેસુલ, હેતુકેર સહિતની વિવિધ રજૂઆતો આવી હતી.

સિંચાઈ યોજના પડતી મુકાયા છતાં કેટલાંક ખેડૂત ખાતેદારોના 7/12માં કલમ-4ના પ્રાથમિક જાહેરનામામાં યથાવત રહેલી નોંધને કારણે ખેડૂતોને લાંબા સમયથી પડતી સમસ્યાનો અંત લાવી તે નોંધ દૂર કરવાનો નિર્ણય “સ્વાગત” દરમિયાન કર્યો હતો.

તેમણે રહેણાંક હેતુ માટેની સોસાયટીમાં કોમર્શિયલ પ્રવૃત્તિ કરનારા કેસમાં કડક કાર્યવાહી કરવા, ખેડૂતોની જમીન માપણીના પ્રશ્નો, રોડ રસ્તા પરના દબાણ હટાવવાના, પર્યાવરણ જાળવણી સહિતના પ્રશ્નોને નાગરિકો પરત્વે હકારાત્મક દ્રષ્ટિકોણ રાખીને જિલ્લા વહીવટી તંત્ર કડક કાર્યવાહી કરે તેવી સ્પષ્ટ સૂચનાઓ આપી હતી.

જૂન મહિનાના “સ્વાગત” ઓનલાઈનમાં ગ્રામ, તાલુકા, જિલ્લા અને રાજ્ય “સ્વાગત” મળીને કુલ ત્રણ હજાર 349 રજૂઆતો મળી હતી તેમાંથી એક હજાર 757 જેટલી રજૂઆતોનું નિવારણ આવ્યું હતું.

જૂન-2025ના રાજ્ય “સ્વાગત”માં કુલ 98 જેટલા અરજદારો રાજ્યભરમાંથી હાજર રહ્યા હતા. જેમાંથી 12 જેટલા અરજદારોને મુખ્યમંત્રીશ્રીએ રૂબરૂ સાંભળ્યા હતા.. જ્યારે 86 જેટલા અરજદારોની અરજીઓ મુખ્યમંત્રી જનસંપર્ક કાર્યાલયના અધિકારીઓએ સાંભળીને સંબંધિત અધિકારીઓને તેના ઉકેલ માટે સૂચના આપી હતી.

RAIN

રાજ્યમાં એકદરે વરસાદનું જોર ઘટ્યું છે. છેલ્લા 24 કલાકમાં 171 તાલુકામાં વરસાદ પડ્યો છે.

જામનગર જિલ્લાના કાલાવડ અને પોરબંદર જિલ્લાના રાણાવાવ ખાતે સૌથી વધુ ત્રણ ઇંચ વરસાદ નોંધાયો છે. આ સાથે માણાવદર, કાલોલ, જૂનાગઢ શહેર, કપરાડા, જેતપુર, જોડિયા ખાતે અઢી ઇંચથી વધુ વરસાદ વરસ્યો દ્વારકામાં બે ઇંચથી વધુ , ખંભાળિયા અને ભાણવડમાં પોણા બે ઇંચ જેટલો વરસાદ વરસ્યો છે. રાજ્યના 13 જિલ્લામાં એક ઇંચથી વધુ વરસાદ વરસ્યો છે. આ સિવાય તમામ જિલ્લાઓમાં હળવા વરસાદી આપટાં નોંધાયા છે

કચ્છમાં ગઈકાલે વરસાદી માહોલ યથાવત્ રહ્યો હતો. જિલ્લાના મોટાભાગના તાલુકામાં હળવાથી મધ્યમ વરસાદ નોંધાયો છે. ભુજ-નખત્રાણા રાજ્ય ધોરીમાર્ગ પર વરસાદના પગલે

પાણી ફરી વળ્યા હતા. હાઇ -વે પાણીમાં ગરકાવ થતા વાહન ચાલકોને મુશ્કેલી સર્જાઈ હતી. એમ્બ્યુલન્સ એસટી બસો સહિત અનેક વાહનો ટ્રાફિકમાં ફસાત પોલીસ દ્વારા ટ્રાફિક ખુલ્લો કરાયો હતો.

દરમિયાન આગામી ત્રણ દિવસ રાજ્યમાં ભારે વરસાદની આગાહી છે. રાજ્યભરમાં ભારેથી અતિભારે વરસાદની શક્યતાને પગલે હવામાન વિભાગે આજે સાબરકાંઠા, અરવલ્લી, નવસારી, વલસાડ, દમણ, દાદરા નગર હવેલીમાં ઓરેન્જ એલર્ટ જાહેર કર્યું.

આગામી એક અઠવાડિયા દરમિયાન સૌરાષ્ટ્ર અને કચ્છમાં ભારે વરસાદની શક્યતા હોવાનું હવામાન વિભાગના નિયામક ડૉ.એ.કે.દાસે જણાવ્યું હતું.

(બાઇટ: ડૉ.એ.કે.દાસ, નિયામક, હવામાન વિભાગ)

UP ACCIDENT

ઉત્તરપ્રદેશના મુઝફ્ફરનગરમાં કાર અકસ્માતમાં રાજ્યના પાટનગર ગાંધીનગરના ચાર લોકોના મોત થયા છે અને એકને ઇજા થઈ છે. કેદારનાથ તરફ થઈ રહેલી કાર ફ્લાયઓવર પરથી પલટી ગઈ હતી અને 20-30 ફૂટ ખેતરમાં ખાબકી હતી. મુઝફ્ફરનગર પોલીસના સ્થાનિક અધિકારીએ આ માહિતી આપી હતી.

(બાઇટ - પોલીસ અધિકારી)

FOOD POISONING

દહેગામ તાલુકાના ઝાંક ગામે આવેલી જે.એમ. દેસાઈ સ્કૂલની હોસ્ટેલના વિદ્યાર્થીઓને ગઇકાલે બપોરના ભોજન પછી ફૂડ પોઈઝનિંગની અસર થતા હોસ્ટેલમાં રહેતા બાળકોની તબિયત લથડી હતી. જે ઘટના બાદ વિદ્યાર્થીઓને સિવિલ હોસ્પિટલમાં ખસેડવામાં આવ્યાં હતા. સિવિલ સુપ્રિટેન્ડન્ટના જણાવ્યા મુજબ હાલમાં તમામ બાળકોની સ્થિતિ સુધારા પર છે અને તમામ બાળકોને ઓબ્ઝર્વેશનમાં રાખવામાં આવ્યા છે.

ઘટનાની જાણ થતાં જ કલેક્ટરે તાત્કાલિક ગાંધીનગર સિવિલ પહોંચી સારવાર મેળવતા બાળકોની મુલાકાત લઈ તેમના ખબરઅંતર પૂછ્યા હતા, તથા સિવિલના ડોક્ટર્સ અને આરોગ્ય વિભાગના અધિકારીઓ સાથે વાતચીત કરી પરિસ્થિતિ અંગેનો તાગ મેળવ્યો હતો. તેમજ બાળકોનો યોગ્ય અને ઝડપી સારવાર આપવા સૂચના આપી હતી.

DENGUE MONTH

કેન્દ્ર અને રાજ્ય સરકાર દ્વારા જુલાઈ માસને ‘ડેન્ગ્યુ વિરોધી માસ’ તરીકે ઉજવાશે. ત્યારે રાજ્યમાં મેલેરિયા, ડેન્ગ્યુ અને ચિકનગુનિયા જેવા વાહકજન્ય રોગોના નિર્મૂલનની કામગીરીને વધુ સઘન બનાવવા રાજ્ય સરકાર યુદ્ધના ધોરણે કામગીરી કરી રહી છે. સાંભળીએ એક અહેવાલ..

(વોઇસ કાસ્ટ: મયુર સોલંકી)

આરોગ્ય વિભાગ દ્વારા જૂન મહિનામાં તમામ જિલ્લાઓ અને શહેરોમાં ‘હાઉસ ટુ હાઉસ’ અભિયાન હાથ ધરાયું. રાજ્યની 20 હજાર કરતાં વધુ આરોગ્યની ટીમો એ

એક કરોડ 48 લાખ કરતાં વધુ ઘરોની તપાસ કરી છે. આ તપાસમાં અંદાજે એક લાખ 75 હજાર જેટલા ઘરોમાં મચ્છરના પોરા તેમજ 5 કરોડ 11 લાખ કરતાં વધુ સંભવિત મચ્છર ઉત્પત્તિ સ્થાનોનો નાશ કરાયો છે. જ્યારે અંદાજે 3 લાખ 69 હજાર કરતાં વધુ તાવના દર્દીઓ મળી આવતાં તેમના લોહીના નમૂના લઈને તપાસ અર્થે મોકલી આપવામાં આવ્યા છે. આ ઉપરાંત મચ્છર ઉત્પત્તિ ન થાય તથા મચ્છરજન્ય રોગોથી કેવી રીતે બચવું તેના માટે પૂરતી સમજ નાગરિકોને આપવામાં આવી હતી.

મયુર સોલંકી આકાશવાણી સમાચાર અમદાવાદ

VOICE CAST NATIONAL DOCTOR'S DAY

આજે દેશભરમાં રાષ્ટ્રીય ડોક્ટર દિવસ ઉજવવામાં આવી રહ્યો છે. ડોક્ટરોને સન્માનિત કરવા અને તેમનાં યોગદાનની પ્રશંસા કરવા માટે દર વર્ષે 1 જુલાઈનાં રોજ આ દિવસ ઉજવવામાં આવે છે.

સાંભળીએ એક અહેવાલ:

(VOICE CAST ANIL PATEL)

આપણે જ્યારે પણ માંદા પડીએ ત્યારે સૌ પ્રથમ ડોક્ટર જ યાદ આવે છે. ડોક્ટરને ભગવાનનું બીજું સ્વરૂપ કહેવામાં આવે છે. વિશ્વમાં અલગ અલગ દિવસે ડોક્ટર દિવસ ઉજવવામાં આવે છે , પણ ભારતમાં 1991થી દર વર્ષે એક જુલાઈનાં રોજ

રાષ્ટ્રીય ડોક્ટર દિવસ ઉજવાય છે કારણ કે 1882માં આજનાં દિવસે પ્રસિધ્ધ ફિઝિશિયન ડોક્ટર બિધાનચંદ્ર રોયનો જન્મ થયો હતો.

રાજ્ય સરકારની મુખ્યમંત્રી કન્યા કેળવણી નિધિ યોજના MBBS ક્ષેત્રે કારકિર્દી બનાવવા માંગતી રાજ્યની દીકરીઓ માટે આશીર્વાદરૂપ સાબિત થઈ છે. આ યોજના હેઠળ અત્યાર સુધી ગુજરાતની 25 હજારથી વધુ વિદ્યાર્થિનીઓને ડોક્ટર બનવા માટે 772 કરોડ રૂપિયાની આર્થિક સહાય ચૂકવવામાં આવી છે.

અનિલ પટેલ, સમાચાર વિભાગ, આકાશવાણી અમદાવાદ
